

ALL INDIA RADIO THIRUVANANTHAPURAM



**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 06.30 PM

DATE: 11.01.2026

പ്രധാനവാർത്തകൾ

1. ആഗോള അനിശ്ചിതത്വങ്ങൾക്കിടയിലും ഇന്ത്യ അഭ്യുതപൂർവ്വമായ മുന്നേറ്റത്തിന് സാക്ഷ്യം വഹിക്കുകയാണെന്ന് പ്രധാനമന്ത്രി നരേന്ദ്ര മോദി.
2. വികസിത ഭാരതം എന്ന ലക്ഷ്യം കൈവരിക്കുന്നതിൽ വികസിത കേരളത്തിന് സുപ്രധാന സ്ഥാനം ഉണ്ടെന്ന് കേന്ദ്ര ആഭ്യന്തര മന്ത്രി അമിത് ഷാ; ശബരിമല സ്വർണ കവർച്ച കേസ് അന്വേഷണം നിഷ്പക്ഷ ഏജൻസിയെ ഏൽപ്പിക്കാൻ സംസ്ഥാന സർക്കാർ തയ്യാറാകണമെന്നും കേന്ദ്ര ആഭ്യന്തര മന്ത്രി.
3. തദ്ദേശ തിരഞ്ഞെടുപ്പ് മാറ്റിവച്ച, തിരുവനന്തപുരം, എറണാകുളം, മലപ്പുറം ജില്ലകളിലെ മൂന്ന് വാർഡുകളിലേക്കുള്ള വോട്ടെടുപ്പ് നാളെ നടക്കും.
4. സംസ്ഥാനത്തിൻറെ സാമൂഹിക ചരിത്രത്തെ അടിസ്ഥാനപ്പെടുത്തിയുള്ള ചീഫ് മിനിസ്റ്റേഴ്സ് മെഗാക്വിസിന് നാളെ തുടക്കമാകും.
5. ശബരിമലയിൽ മകരവിളക്കിനുള്ള ഒരുക്കങ്ങൾ അന്തിമ ഘട്ടത്തിൽ, തിരുവാഭരണ ഘോഷയാത്ര നാളെ പന്തളത്ത് നിന്ന് പുറപ്പെടും.
6. ന്യൂസിലൻഡിനെതിരായ ഏകദിന ക്രിക്കറ്റ് പരമ്പരയിലെ ആദ്യ മത്സരത്തിൽ ഇന്ത്യയ്ക്ക് 301 റൺ വിജയലക്ഷ്യം.



പ്രധാനമന്ത്രി - ഗുജറാത്ത് (ഇൻട്രോ)

ആഗോളതലത്തിലെ അനിശ്ചിതത്വത്തിനിടയിലും ഇന്ത്യ അഭ്യുതപൂർവ്വമായ മുന്നേറ്റത്തിന് സാക്ഷ്യം വഹിക്കുകയാണെന്ന് പ്രധാനമന്ത്രി നരേന്ദ്ര മോദി. കച്ച, സൗരാഷ്ട്ര മേഖലകൾക്കായി ഗുജറാത്തിലെ രാജ്കോട്ടിൽ സംഘടിപ്പിച്ച ദ്വിദിന വൈബ്രന്റ് ഗുജറാത്ത് മേഖലാ സമ്മേളനം ഉദ്ഘാടനം ചെയ്യുകയായിരുന്നു അദ്ദേഹം. ഇന്ത്യ വികസിത രാഷ്ട്രമായി അതിവേഗം മാറിക്കൊണ്ടിരിക്കുകയാണെന്നും ഈ ലക്ഷ്യം കൈവരിക്കുന്നതിൽ പരിഷ്കാരങ്ങൾ നിർണ്ണായക പങ്ക് വഹിക്കുന്നുണ്ടെന്നും അദ്ദേഹം പറഞ്ഞു.

(വോയ്സ്)

സൗരാഷ്ട്രയിലെ ഏഴ് ജില്ലകളിലായി 13 ഗ്രീൻഫീൽഡ് സ്റ്റാർട്ട് ഇൻഡസ്ട്രിയൽ എസ്റ്റേറ്റുകളും രാജ്കോട്ടിലെ മെഡിക്കൽ ഉപകരണ പാർക്കും പ്രധാനമന്ത്രി ഉദ്ഘാടനം ചെയ്തു.



അമിത് ഷാ - കേരളം (ഇൻട്രോ)

വികസിത ഭാരതം എന്ന ലക്ഷ്യം കൈവരിക്കുന്നതിൽ വികസിത കേരളത്തിന് സുപ്രധാന സ്ഥാനം ഉണ്ടെന്ന് കേന്ദ്ര ആഭ്യന്തര മന്ത്രി അമിത് ഷാ. തിരുവനന്തപുരത്ത് നവ ഭാരതം, നവ കേരളം എന്ന വിഷയത്തെ ആസ്പദമാക്കി കേരള കൗമുദി സംഘടിപ്പിച്ച കോൺക്ലേവിന്റെ ഉദ്ഘാടനം നിർവഹിക്കുകയായിരുന്നു അദ്ദേഹം. 10 വർഷത്തിനിടെ 27 കോടി ആളുകളെ ദാരിദ്ര്യത്തിൽ നിന്നും മുക്തമാക്കാൻ മോദി സർക്കാരിന് കഴിഞ്ഞായും ശ്രീ ഷാ പറഞ്ഞു. മെച്ചപ്പെട്ട അടിസ്ഥാന സൗകര്യങ്ങൾ, വിദ്യാഭ്യാസം, വ്യവസായം ഗവേഷണം, ഉയർന്ന വരുമാനം എന്നിവ വികസിത കേരളത്തിന് അനിവാര്യമാണ്. എല്ലാ ജനങ്ങൾക്കും സുരക്ഷിതം ആണെന്ന തോന്നൽ വികസനത്തിൽ ഏറെ പ്രധാനമാണെന്നും അദ്ദേഹം അഭിപ്രായപ്പെട്ടു. ശബരിമല സ്വർണ്ണ കവർച്ച കേസിന്റെ

അന്വേഷണം നിഷ്കഷ ഏജൻസിയെ ഏൽപ്പിക്കാൻ സംസ്ഥാന സർക്കാർ തയ്യാറാകണമെന്നും ശ്രീ ഷാ അവശ്യപ്പെട്ടു.

(ഹോൾഡ്-വോയ്സ്)

ഇന്നലെ വൈകി തിരുവനന്തപുരത്ത് എത്തിയ കേന്ദ്ര മന്ത്രി ഇന്ന് രാവിലെ ശ്രീപത്മനാഭസ്വാമി ക്ഷേത്രത്തിൽ ദർശനം നടത്തി. രാവിലെ കവടിയാറിൽ തദ്ദേശ തിരഞ്ഞെടുപ്പിൽ വിജയിച്ച ബിജെപി അംഗങ്ങളുടെ സംസ്ഥാന സമ്മേളനത്തെ ശ്രീ ഷാ അഭിസംബോധന ചെയ്തു. എൻഡിഎ നേതൃയോഗത്തിലും ബിജെപി സംസ്ഥാന കോർ കമ്മിറ്റി യോഗത്തിലും അദ്ദേഹം പങ്കെടുത്തു. കേരള സന്ദർശനം പൂർത്തിയാക്കി കേന്ദ്രമന്ത്രി ഇന്ന് ഡൽഹിക്ക് മടങ്ങും.



വിഴിഞ്ഞം തിരഞ്ഞെടുപ്പ്

സ്ഥാനാർത്ഥികളുടെ നിര്യാണത്തെത്തുടർന്ന് തെരഞ്ഞെടുപ്പ് മാറ്റിവച്ച, തിരുവനന്തപുരം കോർപ്പറേഷനിലെ വിഴിഞ്ഞം ഉൾപ്പെടെയുള്ള മൂന്ന് തദ്ദേശ സ്ഥാപന വാർഡുകളിലേക്കുള്ള വോട്ടെടുപ്പ് നാളെ നടക്കും. നാളെ രാവിലെ 7 മുതൽ വൈകിട്ട് 6 വരെയാണ് വോട്ടെടുപ്പ്. മലപ്പുറം മുത്തേടം ഗ്രാമപഞ്ചായത്തിലെ പായിമ്പാടം, എറണാകുളം പാമ്പാക്കുട ഗ്രാമപഞ്ചായത്തിലെ ഓണക്കൂർ എന്നിവിടങ്ങളിലും വോട്ടെടുപ്പ് നടക്കും. ചൊവ്വാഴ്ചയാണു വോട്ടെണ്ണൽ.



രാഹുൽ മാങ്കുട്ടത്തിൽ

പീഡനക്കേസിൽ അറസ്റ്റിലായ രാഹുൽ മാങ്കുട്ടത്തിൽ എം.എൽ.എയെ 14 ദിവസത്തേക്ക് റിമാൻഡ് ചെയ്തു. പാലക്കാട്ട് നിന്ന് കഴിഞ്ഞ രാത്രി അറസ്റ്റുചെയ്ത രാഹുലിനെ പത്തനംതിട്ട എ.ആർ. ക്യാമ്പിൽ എത്തിച്ചു. അറസ്റ്റു രേഖപ്പെടുത്തിയതിനെ തുടർന്ന് വൈദ്യപരിശോധനയ്ക്ക് ശേഷം മജിസ്ട്രേറ്റിന് മുന്നിൽ

ഹാജരാക്കുകയായിരുന്നു. റിമാൻഡ് ചെയ്ത രാഹുലിനെ മാവേലിക്കര സ്പെഷൽ സബ് ജയിലിലേക്ക് മാറ്റി. അതേസമയം വൈദ്യപരിശോധനയ്ക്കായി രാഹുലിനെ പത്തനംതിട്ട ജനറൽ ആശുപത്രിയിൽ എത്തിച്ചപ്പോൾ ഡി.വൈ.എഫ്.ഐയും യുവമോർച്ചയും വൻ പ്രതിഷേധവുമായി എത്തിയിരുന്നു.



ചീഫ് മിനിസ്റ്റേഴ്സ് മെഗാക്വിസ്

കേരളത്തിന്റെ സാമൂഹിക പുരോഗതിയുടെ ചരിത്രത്തെ അടിസ്ഥാനപ്പെടുത്തിയുള്ള വിജ്ഞാന യാത്ര-ചീഫ് മിനിസ്റ്റേഴ്സ് മെഗാക്വിസ് മത്സരം സംസ്ഥാനവ്യാപകമായി നാളെ രാവിലെ 11ന് ആരംഭിക്കും. 12,000 തോളം സ്കൂളുകളിലും 1,200 ലധികം കോളേജുകളിലും നടക്കുന്ന ക്വിസ് മത്സരത്തിൽ അഞ്ച് ലക്ഷത്തിലധികം വിദ്യാർത്ഥികൾ പങ്കെടുക്കും. സംസ്ഥാനത്തെ 8 മുതൽ 12 വരെ ക്ലാസുകളിലുള്ള വിദ്യാർത്ഥികൾക്കും സർവകലാശാല, കോളേജ് വിദ്യാർത്ഥികൾക്കും പ്രത്യേകം മത്സരങ്ങളാണ് നടത്തുന്നത്. സ്കൂൾതല മത്സര വിജയികൾക്ക് അഞ്ച് ലക്ഷം രൂപയും കോളേജ്തല മത്സര വിജയികൾക്ക് മൂന്ന് ലക്ഷം രൂപയുമാണ് ഒന്നാം സമ്മാനമായി ലഭിക്കുക.



ലക്ഷദ്വീപ്-മത്സ്യമേള

കടലറിവുകളും ലക്ഷദ്വീപിന്റെ പൈതൃകവും സമന്വയിപ്പിച്ച ത്രിദിന മത്സ്യമേളക്ക് കവരത്തിയിൽ തുടക്കമായി. പരമ്പരാഗത രീതിയിൽ തയ്യാറാക്കുന്ന കടൽവിഭവങ്ങൾ, നാടൻ ഉൽപന്നങ്ങൾ, കടൽപായലിൽ നിന്നുള്ള മുല്യവർധിത ഉൽപന്നങ്ങൾ, സാങ്കേതികവിദ്യാ പ്രദർശനം, സാംസ്കാരികോത്സവം തുടങ്ങിയവയാണ് മേളയിലുള്ളത്. ലക്ഷദ്വീപ് അഡ്മിനിസ്ട്രേറ്ററുടെ ഉപദേശകൻ എസ് ബി ദീപക് കുമാർ പരിപാടി ഉദ്ഘാടനം ചെയ്തു.

സിഎംഎഫ്ആർഐക്ക് കീഴിലെ ലക്ഷദ്വീപ് കൃഷി വിജ്ഞാന കേന്ദ്രമാണ് മേള സംഘടിപ്പിക്കുന്നത്. ലക്ഷദ്വീപിലെ വിവിധ ദീപുകൾ, കേരളം, തമിഴ്നാട് എന്നിവിടങ്ങളിൽ നിന്നുള്ളവരാണ് മേളയിലെ സന്ദർശകർ.



പ്രഗതി

ശക്തമായ ഭരണനിർവ്വഹണത്തിനും പദ്ധതികൾ സമയബന്ധിതമായി നടപ്പിലാക്കുന്നതിനുമുള്ള പ്രധാനമന്ത്രിയുടെ പ്രധാന വേദിയായ 'പ്രഗതി' അതിന്റെ അമ്പതാമത് യോഗം വിജയകരമായി പൂർത്തിയാക്കി സുപ്രധാന നാഴികക്കല്ല് പിന്നിട്ടു. ഈ പ്രത്യേക പരമ്പരയുടെ ഭാഗമായി, ഇന്ന് റോഡ് ഗതാഗത-ഹൈവേ മന്ത്രാലയത്തിന് കീഴിലുള്ള നാഷണൽ ഹൈവേ-56 ലെ ലഖ്നൗ-സുൽത്താൻപൂർ ഭാഗത്തെ നാലുവരിപ്പാത വികസന പദ്ധതിയെക്കുറിച്ചാണ് വിശദമാക്കുന്നത്. ഉത്തർപ്രദേശിന്റെ മധ്യ-കിഴക്കൻ മേഖലകളിലെ റോഡ് അടിസ്ഥാന സൗകര്യ വികസനത്തിൽ നിർണ്ണായകമായതാണ് നാഷണൽ ഹൈവേ-56 ലെ 127 കിലോമീറ്റർ ദൈർഘ്യമുള്ള ലഖ്നൗ - സുൽത്താൻപൂർ ഭാഗത്തിന്റെ നാലുവരിപ്പാത വികസനം.



പ്രത്യേക ചർച്ചകൾ

കേന്ദ്ര സർക്കാരിന്റെ വിവിധ പദ്ധതികളെക്കുറിച്ച് ആകാശവാണി തിരുവനന്തപുരം പ്രാദേശിക വാർത്താ വിഭാഗം തയ്യാറാക്കുന്ന പ്രത്യേക ചർച്ചകൾ തിങ്കളാഴ്ച ഒഴികെയുള്ള ദിവസങ്ങളിൽ പ്രക്ഷേപണം ചെയ്യും. സർക്കാർ പദ്ധതികളെ കുറിച്ചുള്ള വിശദമായ വിവരങ്ങൾ ജനങ്ങളിലെത്തിക്കുകയാണ് ലക്ഷ്യം. സാമ്പത്തിക പരിഷ്കാരങ്ങളെ കുറിച്ചുള്ള ചർച്ച ഇന്ന് രാത്രി 11ന് പ്രക്ഷേപണം ചെയ്യും.



അനൗൺസ്മെന്റ്

കോട്ടയം, എറണാകുളം ജില്ലകളിലേക്കും കേന്ദ്രഭരണ പ്രദേശമായ ലക്ഷദ്വീപിലേക്കും ആകാശവാണി പാർട്ട് ടൈം കറന്റോണ്ടന്റീനെ കരാർ അടിസ്ഥാനത്തിൽ നിയമിക്കുന്നതിന് അപേക്ഷ ക്ഷണിക്കുന്നു. അപേക്ഷകർ ജില്ലാ ആസ്ഥാനത്ത് നിന്നും 10 കി.മീ. ചുറ്റളവിൽ സ്ഥിരതാമസക്കാരായിരിക്കണം. കൂടുതൽ വിവരങ്ങൾക്ക് www.newsonair.gov.in, prasarbharati.gov.in/pbvacancies എന്നിവ സന്ദർശിക്കുക. അപേക്ഷകൾ സ്വീകരിക്കുന്ന അവസാന തീയതി ഈ മാസം 31.



ശബരിമല (ഇൻട്രോ)

മകരവിളക്കിനു രണ്ടുനാൾ മാത്രം ബാക്കി നിൽക്കെ ഭക്തിസാന്ദ്രമായി ശബരിമല പർണശാലകൾ ഉയർന്നു. എരുമേലിയിൽ പേട്ടത്തുള്ളത് നടന്നു. പന്തളത്തു നിന്നു തിരുവാഭരണ ഘോഷയാത്ര നാളെ സന്നിധാനത്തേയ്ക്ക് പുറപ്പെടും. വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ... (വോയ്സ്)




പാച്ചല്ലൂർ അനുസ്മരണ സമ്മേളനം

പാച്ചല്ലൂർ സുകുമാരൻ അനുസ്മരണ സമ്മേളനവും അവാർഡ് സമർപ്പണവും നാളെ തിരുവനന്തപുരം പ്രസ് ക്ലബ്ബിൽ നടക്കും. എൻ കെ പ്രേമചന്ദ്രൻ എം പി സമ്മേളനം ഉദ്ഘാടനം ചെയ്യും. പാച്ചല്ലൂർ സുകുമാരൻ സ്റ്റാരക അവാർഡ് മുതിർന്ന കോൺഗ്രസ് നേതാവ് രമേശ് ചെന്നിത്തലയ്ക്ക് സമ്മാനിക്കും.



പുരുഷ ക്രിക്കറ്റ്

ന്യൂസിലൻഡിനെതിരായ ഏകദിന ക്രിക്കറ്റ് പരമ്പരയിലെ ആദ്യ മത്സരത്തിൽ ഇന്ത്യയ്ക്ക് 301 റൺ വിജയലക്ഷ്യം. ആദ്യം ബാറ്റ് ചെയ്ത ന്യൂസിലൻഡ് നിശ്ചിത ഓവറിൽ എട്ട് വിക്കറ്റ് നഷ്ടത്തിൽ 300 റൺ എടുത്തു. മറുപടി ബാറ്റിങ്ങിനിറങ്ങിയ ഇന്ത്യ ഒടുവിൽ റിപ്പോർട്ട് കിട്ടുമ്പോൾ 10 ഓവറിൽ ഒരു വിക്കറ്റ് നഷ്ടത്തിൽ 48 റൺ നേടിയിട്ടുണ്ട്.



RNU TVPM